



JULY 14, 2025

AKASHAVANI - DHARWAD

PRADESH SAMACHARA (KANNADA) 07.05 A.M.

ಮುಖ್ಯಾಂಶಗಳು

- ✚ ಸಿಗಂದೂರಿನ ನೂತನ ಸೇತುವೆ: ಇಂದು ಮಧ್ಯಾಹ್ನ 12 ಗಂಟೆಗೆ, ನಿತಿನ್ ಗಡ್ಕರಿ ಅವರಿಂದ, ಲೋಕಾರ್ಪಣೆ.
- ✚ ಜಲ ಜೀವನ ಮಿಷನ್: ನೆಲಮಂಗಲ ತಾಲೂಕು, ತ್ಯಾಮಗೊಂಡ್ಲು ಗ್ರಾಮ ಪಂಚಾಯ್ತಿ ಗಣನೀಯ ಸಾಧನೆ.
- ✚ 'ಏಕ್ ಪೇಡ್, ಮಾ ಕೇ ನಾಮ್': ನಾಗಮಂಗಲ ತಾಲೂಕಿನಲ್ಲಿ, ಸಹಸ್ರ ಗಿಡ ನೆಡುವ, ಅಭಿಯಾನಕ್ಕೆ ಚಾಲನೆ.
- ✚ ಹಣಕಾಸು ವ 'ದದಲ್ಲಿ, 40 ಲಕ್ಷ ರೂಪಾಯಿಗಿಂತ ಹೆಚ್ಚು ವಹಿವಾಟು; ಜಿ.ಎಸ್.ಟಿ. ನೋಂದಣಿ ಕಡ್ಡಾಯ.

<><><>

ಶಿವಮೊಗ್ಗ ಜಿಲ್ಲೆ, ಸಾಗರ ತಾಲೂಕು, ಸಿಗಂದೂರಿನ ಐತಿಹಾಸಿಕ ಸೇತುವೆಯನ್ನು, ಕೇಂದ್ರ ಭೂ ಸಾರಿಗೆ ಖಾತೆ ಸಚಿವ ನಿತಿನ್ ಗಡ್ಕರಿ, ಇಂದು ಉದ್ಘಾಟಿಸಲಿದ್ದಾರೆ. ಸಾಗರದ ನೆಹರು ಮೈದಾನದಲ್ಲಿ, ಇಂದು ಮಧ್ಯಾಹ್ನ 12 ಗಂಟೆಗೆ ಆಯೋಜಿತ ಕಾರ್ಯಕ್ರಮದಲ್ಲಿ, 925 ಕೋಟಿ ರೂಪಾಯಿ ವೆಚ್ಚದ, ರಾಷ್ಟ್ರೀಯ ಹೆದ್ದಾರಿ 369 ಹಾಗೂ ಸಾಗರದಿಂದ ಮರಕುಟಕದ ವರೆಗೆ, ಸಾಗರ ಪಟ್ಟಣದ ಬೈಪಾಸ್ ರಸ್ತೆ ಸೇರಿ, ದ್ವಿಪಥ ರಸ್ತೆಯು, ಶಂಕು ಸ್ಥಾಪನಾ ಸಮಾರಂಭ ನಡೆಯಲಿದೆ ಎಂದು, ಶಿವಮೊಗ್ಗ ಸಂಸದ ಬಿ.ವೈ. ರಾಘವೇಂದ್ರ ತಿಳಿಸಿದ್ದಾರೆ.

<><><>

ನಾಡಿಗೆ, ಅತ್ಯಂತ ಕಡಿಮೆ ದರದಲ್ಲಿ ವಿದ್ಯುತ್ ಪೂರೈಸಲು, ಜೋಗದ ಮಹಾತ್ಮ ಗಾಂಧಿ ಜಲ ವಿದ್ಯುದಾಗಾರ ನಿರ್ಮಿಸಲು, ಶರಾವತಿ ಹಿನ್ನೀರಿನ ಸಂತ್ರಸ್ತರು ಮಾಡಿದ ತ್ಯಾಗ ದೊಡ್ಡದು. ಅವರ 6 ದಶಕಗಳ ಹೋರಾಟಕ್ಕೆ ಸಂದ ಫಲವಿದು. ಈ ಕುರಿತು ಒಂದು ವರದಿ..

<><><>

ಪ್ರಧಾನಮಂತ್ರಿ ನರೇಂದ್ರ ಮೋದಿ ನೇತೃತ್ವದ, ಕೇಂದ್ರ ಸರ್ಕಾರದಿಂದ, 472 ದಶಾಂಶ 0-8 ಕೋಟಿ ರೂಪಾಯಿ ಅನುದಾನದಲ್ಲಿ, ಶರಾವತಿ ಹಿನ್ನೀರಿಗೆ ನಿರ್ಮಿತವಾದ, ಕೇಬಲ್ ಆಧಾರಿತ, ದೇಶದ ಎರಡನೇ ಅತಿ ಉದ್ದದ ಅಂಬಾರಗೋಡ್ಲು - ಕಳಸವಳ್ಳಿ - ಸಿಗಂದೂರು ಸಂಪರ್ಕ ಸೇತುವೆ, ಆರು ದಶಕಗಳ ಹೋರಾಟಕ್ಕೆ ಸಂದ, ಪರಿಹಾರ ರೂಪದ, ಫಲ. ಸಾಗರ, ಸಿಗಂದೂರು ಮಧ್ಯದ ಪ್ರಯಾಣ ಸಮಯ, ಇನ್ನು ಮುಂದೆ, ಒಂದು ಗಂಟೆಯಷ್ಟು ಕಡಿತಗೊಳ್ಳಲಿದೆ. ಈ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ನೂತನ ಸಿಗಂದೂರು ಸೇತುವೆಯ ಉಸ್ತುವಾರಿ ಅಧಿಕಾರಿ, ಪೀರ ಪಾಷಾ.

<><><>

ರಾಷ್ಟ್ರೀಯ ಹೆದ್ದಾರಿ ಸಂಖ್ಯೆ 367ರ, ನೂತನ ದ್ವಿ ಪಥ ರಸ್ತೆ, ಬಾಣಾಪುರ - ಗದಗನಕೇರಿ ವರೆಗಿನ 25 ಕಿಲೋ ಮೀಟರ್ ರಸ್ತೆಯನ್ನು, ಕೇಂದ್ರ ಭೂ ಸಾರಿಗೆ ಖಾತೆ ಸಚಿವ ನಿತಿನ್ ಗಡ್ಕರಿ ಲೋಕಾರ್ಪಣೆಗೊಳಿಸುತ್ತಿರುವುದು, ಸಂತಸದ ಸಂಗತಿ ಎಂದು, ಹಾವೇರಿ-ಗದಗ ಲೋಕಸಭಾ ಕ್ಷೇತ್ರದ ಸಂಸದ, ಬಸವರಾಜ ಬೊಮ್ಮಾಯಿ ಹೇಳಿದ್ದಾರೆ. ಒಟ್ಟು 173 ಕೋಟಿ ರೂಪಾಯಿ ವೆಚ್ಚದಲ್ಲಿ ನಿರ್ಮಾಣಗೊಂಡಿರುವ ಈ ರಸ್ತೆ, ಉತ್ತರ ಕರ್ನಾಟಕದ ಸಾರಿಗೆ ಮತ್ತು ವ್ಯವಹಾರದ ದೃಷ್ಟಿಯಿಂದ, ಮಹತ್ವದ್ದಾಗಿದೆ ಎಂದು, ಎಕ್ಸ್ ಮಾಧ್ಯಮದಲ್ಲಿ ಪ್ರಕಟಿಸಿದ್ದಾರೆ.

<><><>

ಭಾರತೀಯ ಗಗನಯಾತ್ರಿ, ಭಾರತೀಯ ವಾಯು ಸೇನೆಯ ಗ್ರೂಪ್ ಕ್ಯಾಪ್ಟನ್, ಶುಭಾಂಶು ಶುಕ್ಲಾ ಸೇರಿ, ಆಕ್ಸಿಯಮ್ 4 ಮಿ 'ನ್, ಇತರ ಮೂವರು ಸಿಬ್ಬಂದಿ, ಅಂತಾರಾಷ್ಟ್ರೀಯ ಬಾಹ್ಯಾಕಾಶ ನಿಲ್ದಾಣದಿಂದ, ಇಂದು ಸಂಜೆ 4:30ಕ್ಕೆ, ಹಿಂದಿರುಗುವ ಪ್ರಯಾಣ ಆರಂಭಿಸಲಿದ್ದಾರೆ. ನಾಳೆ ಮಧ್ಯಾಹ್ನ 3 ಗಂಟೆಗೆ ಅವರು ಭೂಮಿಗೆ ಮರಳಲಿದ್ದಾರೆ. ಗ್ರೂಪ್ ಕ್ಯಾಪ್ಟನ್ ಶುಕ್ಲಾ ಅವರು 18 ದಿನಗಳ ಕಾಲ

ಅಂತಾರಾಷ್ಟ್ರೀಯ ಬಾಹ್ಯಾಕಾಶ ನಿಲ್ದಾಣದಲ್ಲಿದ್ದು, ಏಳು ಭಾರತ-ನಿರ್ದಿಷ್ಟ ಪ್ರಯೋಗಗಳನ್ನು ಮಾಡಿದ್ದಾರೆ ಎಂದು, ಕೇಂದ್ರ ವಿಜ್ಞಾನ ಮತ್ತು ತಂತ್ರಜ್ಞಾನ ಖಾತೆ ಸಚಿವ ಡಾಕ್ಟರ್ ಜಿತೇಂದ್ರ ಸಿಂಗ್ ತಿಳಿಸಿದ್ದಾರೆ.

<><><>

ಧಾರವಾಡ ಕೃಷಿ ವಿಜ್ಞಾನಗಳ ವಿಶ್ವವಿದ್ಯಾಲಯ ಹಾಗೂ ಭಾರತೀಯ ತಂತ್ರಜ್ಞಾನ ಸಂಸ್ಥೆ ಸಹಯೋಗದಲ್ಲಿ ಕೈಗೊಂಡ ಸಂಶೋಧನೆಯ ಭಾಗವಾಗಿ, ಹೆಸರು ಮತ್ತು ಮೆಂತೆ ಕಾಳುಗಳಿಗೆ ಅಂತರಿಕ್ಷದಲ್ಲಿ ಮೊಳಕೆ ಬರಿಸಿ, ಸಂಶೋಧನೆಗಾಗಿ ಅವರು ವಾಪಸ್ ತರುತ್ತಿದ್ದಾರೆ.

<><><>

ಧಾರವಾಡ ಕೃಷಿ ವಿಜ್ಞಾನಗಳ ವಿಶ್ವವಿದ್ಯಾಲಯದ ವಿಜ್ಞಾನಿ ರವಿಕುಮಾರ ಹೊಸಮನಿ ಹಾಗೂ ಧಾರವಾಡ ಐ.ಐ.ಟಿ.ಯ ತಜ್ಞ ಸಂಶೋಧಕ, ಸುಧೀರ ಸಿದ್ದಾಪುರಡಿ, ಆ ಕಾಳುಗಳನ್ನು ವಿಶ್ಲೇಷಿಸಲಿದ್ದಾರೆ.

<><><>

ಸುಂದರ, ಸುಸ್ಥಿರ ಹಾಗೂ ಸಮೃದ್ಧ ಗ್ರಾಮಗಳ ನಿರ್ಮಾಣ, ತಮ್ಮ ಸರ್ಕಾರದ ಗುರಿಯಾಗಿದೆ ಎಂದು, ಗ್ರಾಮೀಣಾಭಿವೃದ್ಧಿ ಖಾತೆ ಸಚಿವ, ಪ್ರಿಯಾಂಕ ಖರ್ಗೆ ಹೇಳಿದ್ದಾರೆ. ಶಿಕ್ಷಣ, ನೈರ್ಮಲ್ಯ, ಮೂಲಸೌಕರ್ಯಗಳ ಮೂಲಕ, ಗ್ರಾಮಗಳ ಸಮಗ್ರ ಅಭಿವೃದ್ಧಿಗಾಗಿ ರೂಪಿಸಿದ ಯೋಜನೆಗಳನ್ನು, ಹಲವು ಗ್ರಾಮ ಪಂಚಾಯಿತಿಗಳು ಪರಿಣಾಮಕಾರಿಯಾಗಿ ಅನುಷ್ಠಾನ ಮಾಡಿವೆ ಎಂದು ಎಕ್ಸ್ ಮಾಧ್ಯಮದಲ್ಲಿ, ಪ್ರಕಟಿಸಿದ್ದಾರೆ.

<><><>

ಬೆಂಗಳೂರು ಉತ್ತರ ಜಿಲ್ಲೆ, ನೆಲಮಂಗಲ ತಾಲೂಕಿನ ತ್ಯಾಮಗೊಂಡ್ಲು ಗ್ರಾಮ ಪಂಚಾಯ್ತಿ, ಮಹಿಳಾ ಸಬಲೀಕರಣ ಮತ್ತು ಮಕ್ಕಳ ಶಿಕ್ಷಣಕ್ಕೆ ಒತ್ತು ನೀಡಿದೆ. ಜಲ ಜೀವನ ಮಿಷನ್ ಯೋಜನೆ ಅಡಿ, ಪ್ರತಿ ಮನೆಗೆ ಗಂಗೆ ಅನುಷ್ಠಾನದಲ್ಲಿ, ಗಣನೀಯ ಪ್ರಗತಿ ಸಾಧಿಸಿದೆ.

<><><>

ತ್ಯಾಮಗೊಂಡ್ಲು ಗ್ರಾಮ ಪಂಚಾಯ್ತಿ ಅಭಿವೃದ್ಧಿ ಅಧಿಕಾರಿ, ಜಿ.ರೇಖಾ ಪ್ರದೇಶ ಸಮಾಚಾರಕ್ಕಾಗಿ, ಮಾಹಿತಿ ನೀಡಿದ್ದಾರೆ.

<><><>

ಗಿಡಗಳನ್ನು ನೆಡುವುದು, ಪುಣ್ಯದ ಕೆಲಸ; ಪ್ರಕೃತಿಯನ್ನು ಸಂರಕ್ಷಿಸುವುದು, ಸಾಮೂಹಿಕ ಜವಾಬ್ದಾರಿ ಎಂದು, ರಾಜ್ಯ ಉಚ್ಚ ನ್ಯಾಯಾಲಯದ ನ್ಯಾಯಮೂರ್ತಿ, ಎಸ್.ಜಿ. ಪಂಡಿತ ಹೇಳಿದ್ದಾರೆ. ಮಂಡ್ಯ ಜಿಲ್ಲೆ, ನಾಗಮಂಗಲ ತಾಲೂಕು, ಕಾಚೇನಹಳ್ಳಿ - ಅಂಕುಶಪುರ ಗ್ರಾಮದಲ್ಲಿ, 'ಏಕ್ ಪೇಡ್, ಮಾ ಕೇ ನಾಮ್' ಅಭಿಯಾನದಡಿ, ಸಾವಿರ ಗಿಡಗಳನ್ನು ನೆಡುವ, ಮೂರನೇ ಆವೃತ್ತಿಗೆ, ಗಿಡ ನೆಟ್ಟು ಚಾಲನೆ ನೀಡಿದರು. ಬಹುಪಾಲು ಪರಿಸರ ನಾಶಕ್ಕೆ ಏಕ ಬಳಕೆ ಪ್ಲಾಸ್ಟಿಕ್ ಕಾರಣ; ಪ್ರಕೃತಿ ಸಂರಕ್ಷಣೆಯ ಹಿತದೃಷ್ಟಿಯಿಂದ, ಪ್ಲಾಸ್ಟಿಕ್ ಬಳಕೆಯನ್ನು ನಿಷೇಧಿಸಬೇಕು, ಎಂದರು.

<><><>

ನ್ಯಾಯಮೂರ್ತಿಗಳಾದ ಶ್ಯಾಮ ಪ್ರಸಾದ, ಇಂದ್ರೇಶ್, ನದಾಫ್ ಹಾಗೂ ಉಪ ಲೋಕಾಯುಕ್ತರಾದ ಕೆ.ಎನ್. ಫಣೀಂದ್ರ, ಬಿ.ವೀರಪ್ಪ, ಪ್ರಧಾನ ಮುಖ್ಯ ಅರಣ್ಯ ಸಂರಕ್ಷಣಾಧಿಕಾರಿ ಮೀನಾಕ್ಷಿ ನೇಗಿ ಹಾಗೂ ಗಣ್ಯರು ಪಾಲ್ಗೊಂಡು, ತಮ್ಮ ತಾಯಿಯ ಹೆಸರಿನಲ್ಲಿ ಗಿಡ ನೆಟ್ಟರು.

<><><>

ಸರಕು ಮತ್ತು ಸೇವಾ ತೆರಿಗೆ ಕಾಯ್ದೆ, ಕಲಂ 22ರ ಅನ್ವಯ, ಹಣಕಾಸು ವರ್ಷದಲ್ಲಿ 40 ಲಕ್ಷ ರೂಪಾಯಿಗಳಿಗಿಂತ ಹೆಚ್ಚು ವಹಿವಾಟು ನಡೆಸಿರುವ, ಸರಕು ಮತ್ತು ಸೇವೆಗಳ ಪೂರೈಕೆದಾರರು, ಜಿ.ಎಸ್.ಟಿ. ನೋಂದಣಿ ಪಡೆಯುವುದು ಕಡ್ಡಾಯ ಎಂದು, ವಾಣಿಜ್ಯ ತೆರಿಗೆ ಇಲಾಖೆ ಸ್ಪಷ್ಟ ಪಡಿಸಿದೆ. ವರ್ತಕರ ವಹಿವಾಟಿನ ಮಾಹಿತಿಯನ್ನು ಇಲಾಖೆ, 2022 ರಿಂದ 2025ರ ವರೆಗೆ ಸಂಗ್ರಹಿಸಿದ್ದು, ಯು.ಪಿ.ಐ. ಮೂಲಕ 40 ಲಕ್ಷ ರೂಪಾಯಿಗಳಿಗಿಂತ ಹೆಚ್ಚು ಹಣವನ್ನು ಸ್ವೀಕರಿಸಿದ, ತೆರಿಗೆ ಪಾವತಿಸದ ವರ್ತಕರಿಗೆ ಮಾತ್ರ, ಇದೀಗ ತೆರಿಗೆ ಪಾವತಿಸುವಂತೆ ನೋಟೀಸ್ ನೀಡಲಾಗಿದೆ. ವಾರ್ಷಿಕ ವಹಿವಾಟು, ಒಂದೂವರೆ ಕೋಟಿ ರೂಪಾಯಿಗಳಿಗಿಂತ, ಕಡಿಮೆ ಇರುವ ಸಣ್ಣ ವರ್ತಕರು, ರಾಜೀ ತೆರಿಗೆಯನ್ನು ಆಯ್ಕೆ ಮಾಡಿ, ಇನ್ನು ಮುಂದೆ ಶೇಕಡ 1ರ ಧರಣಿ ತೆರಿಗೆ ಪಾವತಿಸಬಹುದು. ಅಂತಹ ವರ್ತಕರು ತಕ್ಷಣವೇ ನೋಂದಣಿ ಮಾಡಿಕೊಳ್ಳಬೇಕು ಎಂದು, ವಾಣಿಜ್ಯ ತೆರಿಗೆ ಆಯುಕ್ತರು ತಿಳಿಸಿದ್ದಾರೆ.

<><><>

ರಾಜ್ಯ ರಸ್ತೆ ಸಾರಿಗೆ ನಿಗಮದ, ಮೈಸೂರು ನಗರ ವಿಭಾಗ, GIZ ಇಂಡಿಯಾ ವತಿಯಿಂದ, “ದೃಷ್ಟಿ ವಿಶೇಷಜೀತನ”ರ ಅನುಕೂಲಕ್ಕಾಗಿ, ವಿಶೇಷ ಉಪಕರಣ ಅಳವಡಿಸಿದ ಬಸ್ಸುಗಳನ್ನು ಸಿದ್ಧಪಡಿಸಿದೆ. ಮೈಸೂರು ನಗರ ಬಸ್ ನಿಲ್ದಾಣದಲ್ಲಿ, ಇಂದು ಮಧ್ಯಾಹ್ನ 1.30ಕ್ಕೆ, ಸಾರಿಗೆ ಖಾತೆ ಸಚಿವ ರಾಮಲಿಂಗಾ ರೆಡ್ಡಿ ಅವರು, ನೂತನ ಬಸ್‌ಗಳನ್ನು ಲೋಕಾರ್ಪಣೆ ಮಾಡಲಿದ್ದಾರೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

- ✚ ಸಿಗಂದೂರಿನ ನೂತನ ಸೇತುವೆ: ಇಂದು ಮಧ್ಯಾಹ್ನ 12 ಗಂಟೆಗೆ, ನಿತಿನ್ ಗಡ್ಕರಿ ಅವರಿಂದ, ಲೋಕಾರ್ಪಣೆ.
- ✚ ಜಲ ಜೀವನ ಮಿಷನ್: ನೆಲಮಂಗಲ ತಾಲೂಕು, ತ್ಯಾಮಗೊಂಡ್ಲು ಗ್ರಾಮ ಪಂಚಾಯ್ತಿ ಗಣನೀಯ ಸಾಧನೆ.
- ✚ ‘ಏಕ್ ಪೇಢ್, ಮಾ ಕೇ ನಾಮ್’: ನಾಗಮಂಗಲ ತಾಲೂಕಿನಲ್ಲಿ, ಸಹಸ್ರ ಗಿಡ ನೆಡುವ, ಅಭಿಯಾನಕ್ಕೆ ಚಾಲನೆ.
- ✚ ಹಣಕಾಸು ವರ್ಷದಲ್ಲಿ, 40 ಲಕ್ಷ ರೂಪಾಯಿಗಿಂತ ಹೆಚ್ಚು ವಹಿವಾಟು; ಜಿ.ಎಸ್.ಟಿ. ನೋಂದಣಿ ಕಡ್ಡಾಯ.

<><><>